



**QORTI TAL-MAGISTRATI (MALTA)
BHALA QORTI ISTRUTTORJA**

MAGISTRAT DR MARSE-ANN FARRUGIA LL.D.

Seduta ta' nhar l-Erbgha, 31 t'Awwissu 2022

**Il-Pulizija
(Spettur Eman Hayman)**

vs

Melvin Zahra

DIGRIET

Il-Qorti,

1. Rat l-imputazzjonijiet migjuba kontra Melvin Zahra, ta' 38 sena, iben Emanuel u Maria Rosaria nee' Attard li twieled gewwa Pieta' nhar it-03/03/1984, iddikjarat li jirrisjedi gewwa l-indirizz 40, Flat 2, Triq il-Velleran, Fgura u detentur tal-karta ta' l-identita 149084M

Akkuzat talli nhar l-24 ta' Lulju 2021 għall-ħabta ta' 13:30hrs gewwa Fgura:

1. Mingħajr il-ħsieb li joqtol jew li jqieghed il-ħajja ta' ibnu Nathan Zahra Piscopo f'periklu ċar, volontarjament ikkaguna ħsara fil-ġisem jew fis-saħħa, u ċioe' offiża ta' natura gravi fuq il-persuna ta' Nathan Zahra Piscopo, hekk kif iċċertifikat Dr. Joanna Thompson (Med Reg 4449);
2. Insulenta, hedded jew ingurja bi kliem jew b'mod ieħor lil ibnu Nathan Zahra Piscopo
3. Għamel ingurji jew theddid mhux imsemmija band'oħra fil-kodiċi kriminali lil ibnu Nathan Zahra Piscopo jew, jekk kien ipprovokat, ingurja b'mod li ħareg barra mill-limiti tal-provokazzjoni
4. Kellu fil-pussess tiegħu 'droga' u/jew 'sustanza psikoattiva għda' hekk kif definita fl-Artikolu 118A (1) tal-Kap 31 tal-Ligijiet ta' Malta u dan bi ksur tad-disposizzjonijiet tal-Ordinanza dwar il-Professjoni Medika u l-Professjonijiet li għandhom x'jaqsmu magħha. Kap 31 tal-Ligijiet ta Malta

Il-Qorti giet ġentilment mitluba li jekk jidrilha xieraq tordna ordni ta' trattament skond Art. 412D tal-Kap 9 tal-Ligijiet ta' Malta.

Il-Qorti giet mitluba wkoll f'kaz ta' htija, sabiex tipprovdi għall-persuni ta' Nathan Zahra Piscopo jew sabiex tinżamm il-bon ordni pubbliku, flimkien mal-piena applikabbli għarreat, torbot lil Melvin Zahra billi tapplika l-Artikoli 382A et seq tal-Kap 9 tal-Ligijiet ta' Malta, għal żmien li tħoss xieraq u, jew torbot lil Malcolm Saliba [sic] b'obligazzjoni tiegħu nnifsu taħt penali ta' somma ta' flus li tiġi iffissata mill-Qorti billi tapplika l-Artikoli 383 et seq tal-Kap 9 tal-Ligijiet ta' Malta, għal żmien li tħoss xieraq

Il-Qorti giet ġentilment mitluba sabiex f'kaz ta' htija tikkundanna lill-akkużat/i għall-hlas ta' spejjes li jkollhom x'jaqsmu mal-hatra ta' esperti jew periti fil-proceduri hekk kif ikkontemplat fl-Artikolu 533 tal-Kapitlu 9 tal-Ligijiet ta' Malta.

2. Rat li fis-seduta tas-6 ta' Lulju 2022, l-Ufficial Prosekutur irtira r-raba imputazzjoni fil-konfront tal-imputat.
3. Semghet ix-xhieda prodotti mill-Prosekuzzjoni, u rat id-dokumenti kollha ezebiti, u l-atti kollha ta' dawn il-proceduri.
4. Rat li fis-seduta tas-6 ta' Lulju 2022 il-partijiet irrimettew ruhhom għall-provi dwar jekk hemmx ragunijiet sufficjenti sabiex l-imputat jitqieghed taht att t'akkuza

Kunsiderazzjonijiet ta' din il-Qorti

5. Fis-seduta tas-6 ta' Lulju 2022 gie registrat is-segwentijiet verbal:

“Il-Qorti wara li semghet ix-xhud Nathan Zahra Piscopo li ma jixtieqx jixhed kontra l-imputat missieru u semghet ix-xhieda tal-istess Nathan Zahra Piscopo, wara li rat l-Artikolu 633(2) tal-Kodici Kriminali qed tezenta lix-xhud Nathan Zahra Piscopo milli jixhed.

Il-Qorti wara li semghet lix-xhud Renabella Piscopo li ma tixtieqx tixhed kontra l-imputat li jigi missier it-tfal tagħha u semghet ix-xhieda tal-istess Renabella Piscopo, u wara li rat l-Artikolu 633(2) tal-Kodici Kriminali, qed tezenta lix-xhud Renabella Piscopo milli tixhed.”

6. F'dik l-istess seduta xehedu ukoll l-Ufficial Prosekutur l-Ispettur Eman Heyman u t-tabiba Dr Joanna Thompson.
7. L-Ufficial Prosekutur xehed kif Nathan Zahra Piscopo kellmu fil-prezenza ta' ommu Renabella Piscopo, u irraporta li kien hemm argument primarjament bejnu u bejn l-imputat, li jigi missieru. Nathan Zahra Piscopo qal li waqt dan l-argument, l-imputat kien tah daqqa

ta' kitla fuq rasu, u ikkagunali xi griehi, u ipprezenta certifikat mediku rilaxxat minn Dr Joanna Thompson. Huwa spega l-investigazzjoni kollha li ghamel fir-rigward ta' din l-allegazzjoni.

8. Dr Joanna Thompson Ritianne Buhagiar, tabiba il-Paola Health Centre, ikkonfermat bil-gurament ic-certifikat mediku rilaxxat minnha fl-24 ta' Lulju 2021, fejn iddikjarat li Nathan Zahra Piscopo kellu *"2cm laceration over left forehead, 3cm linear abrasion over left forehead."* Hija ikklassifikat din il-ferita bhala wahda gravi.
9. L-imputat irrilaxxa sqarrija b'mod audiovizjali li giet ezebita fuq CD. F'din l-istqarrija huwa ghazel li ma jwiegeb ghal kwazi l-ebda domanda, u fir-risposti tieghu ghall-ftit domandi li wiegeb, huwa innega l-allegazzjonijiet li kienu qed isiru fil-konfront tieghu.
10. F'dan l-istadju tal-proceduri, il-Qorti trid tiddeciedi fuq il-kwistjoni ta' x'inhu l-livell ta' prova li trid tilhaq il-Prosekuzzjoni, sabiex din il-Qorti, bhala Qorti Istrutturja, tiddeciedi li jkun hemm ragunijiet bizzejjed sabiex l-imputat jitqieghed taht att t' akkuza.
11. L-Artikolu 401(2) tal-Kodici Kriminali juza l-kliem *"ragunijiet bizzejjed biex l-imputat jitqieghed taht att t'akkuza"*. Fl-ewwel lok din il-frazi tfisser li l-livell ta' prova li trid tressaq il-Prosekuzzjoni irid ikun oghla minn dak ta' suspett ragonevoli li l-imputat ikkommetta r-reati li bihom jinsab akkuzat. Suspett ragonevoli jiggustifika arrest u tfittxija, pero mhux bizzejjed ghal din il-Qorti bhala Qorti Istrutturja biex tiddeciedi li l-imputat ghandu jitqieghed taht att t' akkuza. Il-livell ta' prova mressqa mill-Prosekuzzjoni irid ikun iktar oghli. Min-naha l-ohra, din il-Qorti bhala Qorti Istrutturja m'ghandhix tesigi prova lill'hinn minn kull dubbju dettat mir-raguni – dik hija l-funzjoni tal-guriya jew tal-Qorti tal-Magistrati bhala Qorti ta' Gudikatura Kriminali.
12. Fid-digriet **Il-Pulizija vs Dottor Lawrence Pullicino** moghti fis-17 ta' Marzu 1988, fejn qamet kwistjoni identika, din il-Qorti, diversament preseduta,¹ analizzat fil-fond il-kazistika in materja, u waslet ghal konkluzjoni segwenti:

¹ Per Magistrat Godwin Muscat Azzopardi.

“Mill-gurisprudenza citata jidher illi jezisti cursus curiae fis-sens illi l-principju li ghandu jigi uzat huwa fuq il-livell ta’ ezami ta’ possibilita sa massimu ta’ probabbilita, pero dejjem prima facie.”

13. Fis-sentenza Il-Pulizija vs Joseph Lebrun deciza fid-9 ta’ Frar 2007, il-Qorti Kostituzzjonali analizzat id-disposizzjonijiet li jirregolaw l-istrutturja u irriteniet hekk:

“Sinifikanti huwa l-fatt li, ghalkemm fl-istadju kontemplat fl-Artikolu 401(2) tal-Kodici Kriminali, il-Magistrat jiddeciedi biss fuq bazi ta’ prima facie – komparabbli ma’ decizjoni fil-kamp civili, li tittiehed kemm mill-Prim’Awla u kemm mill-Qorti tal-Appell ghal diversi finijiet, li hemm probabilis causa litiganti - u minghajr ma l-istess Magistrat jaghmel valutazzjoni tal-provi biex jara lil min jemmen jew, f’kaz ta’ zewg verzjonijiet opposti, liema verzjoni ghandha tregi, fl-istrutturja il-Qorti hi obbligata li tighbor u tikkonserva wkoll il-provi mressqa mill-imputat jekk dan jaghzel li jressaq tali provi f’dana l-istadju.

Fid-dawl ta’ dan li ghadu kif inghad, ghalhekk, meta l-Qorti Istrutturja tiddeciedi li hemm ragunijiet bizzejjed biex l-imputat jitqieghed taht att t’akkuza, galadarba d-decizjoni hija wahda fuq bazi prima facie u minghajr ma jittiehed kont tal-provi mressqa mid-difiza, anke jekk dawn ikunu tressqu fl-istadju tal-istrutturja, ma jistghax jinghad li dik id-decizjoni hija “decisive for the determination of the criminal charge.” Dik id-decizjoni la tidhol fil-meritu u anqas tista tincidi fuq il-meritu – dejjem s’intendi jekk il-gudikant ma jkunx esprima ruhu b’tali mod li jkun qal aktar minn dak li kien mehtieg li jghid. Huwa proprju ghalhekk li, fuq rinviju ghall-gudizzju maghmul mill-Avukat Generali skond l-Artikolu 370(3) jew 433(5) tal-Kodici Kriminali, l-istess Magistrat li jkun iddecieda li hemm ragunijiet bizzejjed biex l-imputat jitqieghed taht att t’akkuza jista’ in segwitu jiddeciedi fil-meritu.”

14. Fis-sentenza **Anthony Xuereb vs Il-Kummissarju tal-Pulizija** deciza fit-23 ta' Settembru 2010, il-Qorti Kriminali² spjegat il-grad ta' prova tal-prima facie rikjest fi procedura ta' sfida kontra l-Kummissarju tal-Pulizija. Hija irriteriet hekk:

*“Din il-Qorti pero' jidhrilha illi f'dan il-kaz il-grad ta' prova rikjest huwa anqas minn dak ta' probabilita' w taghmel referenza ghall-awtur **Blackstone** (at D6.21) meta jghid “thus, the standard of proof the prosecution are now required to satisfy at committal proceedings is very low, lower than that resting on plaintiff in civil proceedings. It is commonly expressed as establishing a prima facie case or case to answer.”*

*Ghad li hawnhekk **Blackstone** qed jirreferi ghall-“committal proceedings” u cioe' l-Istrutturja, l-analogija ghandha tapplika ghal dan il-kaz.*

Fil-kaz ta' kumpilazzjoni, l-Magistrat ma joqghodx jidhol fil-meritu tax-xhieda prodotta w jekk iwasslux ghall-htija jew le, lanqas sal-grad tal-probabbli imma biss jara jekk jezistux ragunijiet (fit-test Ingliz “grounds”) sabiex jibghat l-atti lill-Avukat Generali ghall-konsiderazzjoni ulterjuri tieghu.

Hija importanti illi f'dan il-kaz il-Qorti ma tikkunsidrax ix-xhieda (evidence) izda biss tara jekk jezistux ragunijiet (the grounds) li huwa differenti minn kunsiderazzjoni tax-xhieda w dawn ir-ragunijiet huwa f'livell aktar baxx minn dak tal-probabbli.

*Naturalment ma nistghux immorru l-estrem l-iehor u naslu biex nallokaw il-grad ta' prima facie ghal dak illi huwa possibbli jew suspettuz. Fil-fatt f'**R. vs Codan** Qorti Kanadiza meta kienet qed tiddiskuti l-vera tifsira tal-kliem prima facie qalet “the mere possibility or suspicion that an accused is guilty is not enough to warrant his committal for trial. The Crown, however, need only show in the preliminary enquiry that the accused is probably guilty and any doubt in this respect should be resolved in favour of committal”.*

² Per Imhallel Michael Mallia

Din is-sentenza tidher illi qed tezigi grad ta' prova fit ghola minn dak illi jghallem il-Blackstone, fejn, skond hu, l-prima facie hija "lower than that resting on a plaintiff in civil proceedings".

Il-Qorti Maltin pero' donnhom sabu t-triq tan-nofs u meta jikkonsidraw provi prima facie, haga komuni hafna fil-kamp kriminali, ghal dak li hu l-Istrutturja, jekk il-Magistrat jidhirli illi provi migjuba quddiemu jisthoqqilhom aktar investigazzjoni, allura f'dak il-kaz huwa bizzejjed sabiex il-grad ta' prima facie jigi milhuq u l-kawza tkun tista' titkompli."

15. Fid-decizjoni *Il-Pulizija vs Giovanni Calcaterra* deciza fis-17 ta' Frar 2014, il-Qorti Kriminali³ regghet tenniet hekk dwar il-grad tal-prova tal-prima facie fl-eghluq tal-kumpilazzjoni:

"Il-Qorti tal-Magistrati bbazat id-decizjoni taghha fuq il-livell tal-prova tal-probabbli iddecidiet li l-provi milhuqa sa dak l-istadju ma jissodisfawx 'gudikant dwar l-elementi kollha tar-reati ipotizzati almenu sal-grad tal-probabbli.' Bir-rispett, dan hu zbaljat ghax il-grad li jrid jintlahaq huwa ferm anqas minn hekk u jidhol x'imkien bejn il-possibli u l-probabbli. Jekk il-Magistrat ikun sodisfatt mill-provi mismugha hemm almenu "a case to answer" li jimmerita aktar investigazzjoni, allura l-livell ta' prova "prima facie" intlahaq u l-proceduri jistghu jitkomplew. Anke jekk ghall-grazzja tal-argument, il-provi jkunu 'hearsay evidence' dawn f'certi cirkostanzi jista' jigi ikkunsidrati mill-Qorti meta jkunu ta' 'importanza sostanzjali, fuq il-meritu tal-kawza jew ikun jaghmel parti mill-meritu ..." (ara l-art. 598 COCP res applikabbli ghall-kriminal bl-artikolu 645 tal-Kap. 9).

*Ghal decizjoni aktar approfondita tat-tifsira tal-prova "prima facie" il-Qorti taghmel referenza ghad-decizjoni minnha moghtija fl-atti tar-rikors "**Anthony Xuereb vs Il-Kummissarju tal-Pulizija**" deciza fit-23 ta' Settembru 2010, ikkwotat mill-istess Magistrat Istruttur li pero deherlu li kellu jaghmel differenza bejn il-'prima facie' f'kaz ta' sfida lill-Kummissarju (Art. 541 tal-Kap. 9 tal-Ligijiet ta' Malta) u r-ragunijiet sabiex imputat jitqiegħed taht att ta' akkuza.*

³ Per Imhallel Michael Mallia.

Din il-Qorti ttenni li t-tifsira hija wahda, tintuza fejn tintuza u dak li japplika ghall-isfida japplika wkoll ghad-digriet tal-gheluq tal-kumplizzjoni.”

- 16.** Ghalkemm din il-Qorti hija konxja li kien hemm ukoll sentenzi u decizjonijiet fejn gie ritenut li l-grad tal-prova f'dan l-istadju ghandu jkun dak tal-probabbli, din il-Qorti, kif preseduta, hija tal-opinjoni li l-grad tal-prova li ghandu jigi sodisfatt f'dan l-istadju huwa dak ta' bejn il-possibbli u l-probabbli. Kull interpretazzjoni differenti tkun tfisser li allura ma hemm l-ebda distinzjoni fil-kamp civili fuq il-grad tal-prova bejn decizjoni mehuda fuq bazi *prima facie* u decizjoni mehuda fil-meritu, ghaliex iz-zewg proceduri jirrikjedu prova sal-grad tal-probabbli. Tali interpretazzjoni ovvjament twassal ghal konkluzjoni assurda fil-kamp civili. Ghaldaqstant, il-grad tal-prova tal-*prima facie* fil-kamp civili huwa bil-fors inqas minn dak tal-probabblita. Din il-Qorti temmen ukoll li t-tifsira ta' "prova sal-grad ta' *prima facie*" fl-ordinament guridiku Malti ghandha tkun wahda, tintuza fejn tintuza, kemm fil-kamp civili kif ukoll fil-kamp kriminali.
- 17.** Konsegwentement, ghal fini tal-proceduri odjerni, huwa bizzejjed li din il-Qorti tkun sodisfatta li l-Prosekuzzjoni ressqet bizzejjed provi fl-eghluq tal-kumpilazzjoni, li jistghu legalment u ragonevolment iwasslu lill-Imhallef/Magistrat jew gurija debitament indirizzata li jsibu htija. Anki jekk il-kwistjoni tkun wahda dibattibli – cioe il-provi jistghu ragonevolment iwasslu ghal dikjarazzjoni ta' htija, izda jistghu ukoll ragonevolment iwasslu ghall-konkluzjoni opposta – xorta jkun hemm ragunijiet bizzejjed biex l-imputat jitqieghed taht att t'akkuza. Anke jekk il-provi imressqa mill-Prosekuzzjoni huma kontestati, din il-Qorti xorta trid tiddeciedi li hemm ragunijiet bizzejjed sabiex dan l-imputat jitqieghed taht att t' akkuza, stante li m'hijiex il-funzjoni ta' din il-Qorti, bhala Qorti Istrutturja, li tiddeciedi definittivament il-kawza fil-meritu, imma biss li tiddeciedi jekk hemmx "ragunijiet bizzejjed".
- 18.** Fid-dawl tal-konsiderazzjoni fuq esposti, din il-Qorti trid tiddeciedi jekk il-provi prodotti mill-Prosekuzzjoni sal-lum – liema provi jridu ovvjament ikunu provi ammissibbli – jistghux (mhux necessarjament ser) iwasslu persuna ragonevoli li tikkonkludi li (1) gew

kommessi r-reati elenkati fic-citazzjoni u (2) li kien l-imputat li kkommetta dawn ir-reati, jew għall-inqas uħud minnhom.

- 19.** Applikati dawn il-principji għall-kaz odjern, mill-provi jirrizulta *prima facie* li fl-24 ta' Lulju 2021, Nathan Zahra Piscopo kien qed issofri minn feriti ta' natura gravi fuq mohhu. Pero il-Prosekuzzjoni ma ressqitx provi sufficjenti li jistghu iwasslu persuna ragonevoli tikkonkludi li l-imputat ikkommetta imputazzjonijiet li qeghdin jigu addebitati lilu. Kif diga inghad aktar il-fuq, dan ma garax minhabba xi nuqqas tal-Prosekuzzjoni, li debitament harrket lill-parti leza sabiex tixhed, izda għaliex din il-Qorti laqgħet it-talba ta' Nathan Zahra Piscopo u ta' Renabella Piscopo, l-ex sieħba tal-imputat sabiex ma tixhidx
- 20.** Fin-nuqqas tax-xhieda tal-parti leza, u ta' l-unika xhud okulari li setgha kien hemm, il-provi prodotti mill-Prosekuzzjoni kontra l-imputat, għalkemm huma provi ammessibbli, huma biss prova ta' l-informazzjoni li l-parti leza tat lil dawn ix-xhieda prodotti mill-Prosekuzzjoni, u li se mai setghu jikkorroboraw ix-xhieda tal-parti leza, kieku din xehdet. Pero dawn il-provi wahedhom certament mhux bizzejjed biex jindikaw htija, lanqas fuq bazi *prima facie*, stante li ma jikkostitwux prova tal-verita tal-fatti li rrakkontat lilhom il-parti leza. Dawn il-persuni li xehdu kollha hadu l-informazzjoni tagħhom minn dak li qaltilhom il-parti leza. La darba, il-parti leza ma xehditx, ix-xhieda ta' dawn il-persuni ma tistax tigi kkontrollata.
- 21.** Min-naha l-ohra fil-ftit domandi li ghazel li jwiegeb waqt l-interrogatorju tieghu, l-imputat cahad l-allegazzjonijiet li qed isiru fil-konfront tieghu.

Konkluzjoni

- 22.** Wara li nghalqet il-kumpilazzjoni tal-provi kollha migjuba quddiemha kontra l-imputat, u fid-dawl tal-kunsiderazzjonijiet fuq esposti, din il-Qorti tiddeciedi illi:

1. tastjeni milli tiehu konjizzjoni tar-raba' imputazzjoni stante li din giet iritirata mill-Prosekuzzjoni fil-mori tal-proceduri;
2. tiddikjara li m'hemmx ragunijiet bizzejjed biex l-imputat jitqieghed taht att ta' akkuza fir-rigward tal-imputazzjonijiet l-ohra, u konsegwentement tordna l-liberazzjoni tieghu mill-imputazzjonijiet migjuba fil-konfront tieghu.

23. Il-Qorti tordna li l-atti ta' din il-kumpilazzjoni jintbaghtu lill-Avukat Generali fiz-zmien moghti mil-ligi, flimkien mal-oggetti kollha li ghandhom x'jaqsmu mal-htija.

Magistrat

Doreen Pickard

Deputat Registratur